

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీబ్రహ్మదేవ కృతా

॥ శ్రీరామస్తు తిః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీరామస్తుతిః ॥

వందే దేవం విష్ణుమశేషస్థితిహేతుం
త్వామధ్యాత్మజ్ఞానిభిరంతర్హృది భావ్యం।
హేయాహేయద్వంద్వవిహీనం పరమేకం
సత్తామాత్రం సర్వహృదిస్థం దృశిరూపం॥ 1 ॥

ప్రాణాపానౌ నిశ్చయబుద్ధ్యా హృది రుద్ధ్వా
భిత్త్వా సర్వం సంశయబంధం విషయౌఘాః।
పశ్యంతీశం యం గతమోహో యతయస్తం
వందే రామం రత్నకిరీటం రవిభాసం॥ 2 ॥

మాయాతీతం మాధవమాద్యం జగదాదిం
మానాతీతం మోహవినాశం మునివంద్యం।
యోగిధ్యేయం యోగవిధానం పరిపూర్ణం
వందే రామం రంజితలోకం రమణీయం॥ 3 ॥

భావాభావప్రత్యయహీనం భవముఖ్యైః-
ర్యోగాసక్తైర్చిత్తపాదాంబుజయుగ్మం।
నిత్యం శుద్ధం బుద్ధమనంతం ప్రణవాఖ్యం
వందే రామం వీరమశేషాసురదావం॥ 4 ॥

త్వం మే నాథో నాథితకార్యాఖిలకారీ
మానానీతో మాధవరూపోఽఖిలధారీ।
భక్త్యా గమ్యో భావితరూపో భవహారీ
యోగాభ్యాసైర్భావితచేతఃసహచారీ॥ 5 ॥

త్వామాద్యంతం లోకతతీనాం పరమీశం
 లోకానాం నో లౌకికమానైరధిగమ్యం।
 భక్తిశ్రద్ధాభావసమేతైర్భజనీయం
 వందే రామం సుందరమిందీవరనీలం॥ 6॥

కో వా జ్ఞాతుం త్వామతిమానం గతమానం
 మాయాసక్తో మాధవ శక్తో మునిమాన్యం।
 వృందారణ్యే వందితవృందారకవృందం
 వందే రామం భవముఖవంద్యం సుఖకందం॥ 7॥

నానాశాస్త్రైర్వేదకదంబైః ప్రతిపాద్యం
 నిత్యానందం నిర్విషయజ్ఞానమనాదిం।
 మత్సేవార్థం మానుషభావం ప్రతిపన్నం
 వందే రామం మరకతవర్ణం మధురేశం॥ 8॥

శ్రద్ధాయుక్తో యః పఠతీమం స్తవమాద్యం
 బ్రాహ్మం బ్రహ్మజ్ఞానవిధానం భువి మర్త్యః।
 రామం శ్యామం కామితకామప్రదమీశం
 ధ్యాత్వా ధ్యాతా పాతకజాలైర్విగతః స్యాత్॥ 9॥

॥ ఇతి శ్రీరామస్తుతిః సమాప్తా ॥